

Brussell, 29 ta' Jannar 2018
(OR. en)

5741/18

Fajl Interistituzzjonali:
2017/0303 (NLE)

SCH-EVAL 23
FRONT 18
COMIX 36

EŻITU TAL-PROĊEDIMENTI

minn: Segretarjat Ġenerali tal-Kunsill

fi: 29 ta' Jannar 2018

lil: Delegazzjonijiet

Nru. dok. preċ.: 5204/18

Suġġett: COUNCIL IMPLEMENTING DECISION setting out a recommendation on addressing the serious deficiencies identified in the 2017 evaluation of **Iceland** on the application of the Schengen acquis in the field of **management of the external border**

Id-delegazzjonijiet isibu fl-anness id-Deciżjoni ta' Implimentazzjoni tal-Kunsill li tagħti rakkomandazzjoni dwar l-indirizzar tan-nuqqasijiet serji identifikati fl-evalwazzjoni tal-2017 tal-Iżlanda dwar l-applikazzjoni tal-acquis ta' Schengen fil-qasam tal-ġestjoni tal-fruntiera esterna, adottata mill-Kunsill fil-laqgħa tiegħu li saret fid-29 ta' Jannar 2018.

F'konformità mal-Artikolu 15(3) tar-Regolament tal-Kunsill (UE) Nru 1053/2013 tas-7 ta' Ottubru 2013, din ir-Rakkomandazzjoni ser tintbagħat lill-Parlament Ewropew u lill-Parlamenti nazzjonali.

Deċiżjoni ta' Implimentazzjoni tal-Kunsill li tistabbilixxi

RAKKOMANDEZZJONI

dwar l-indirizzar tan-nuqqasijiet serji identifikati fl-evalwazzjoni tal-2017 tal-Iżlanda dwar l-applikazzjoni tal-acquis ta' Schengen fil-qasam tal-ġestjoni tal-fruntiera esterna

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea,

Wara li kkunsidra r-Regolament tal-Kunsill (UE) Nru 1053/2013 tas-7 ta' Ottubru 2013 li jistabbilixxi mekkaniżmu ta' evalwazzjoni u monitoraġġ biex jivverifika l-applikazzjoni tal-acquis ta' Schengen u li jhassar id-Deciżjoni tal-Kumitat Eżekuttiv tas-16 ta' Settembru 1998 li stabbiliet Kumitat Permanenti għall-evalwazzjoni u l-implimentazzjoni ta' Schengen¹, u b'mod partikolari l-Artikolu 15 tiegħu,

Wara li kkunsidra l-proposta tal-Kummissjoni Ewropea,

Billi:

- (1) L-iskop ta' din id-Deciżjoni huwa li tirrakkomanda lill-Iżlanda azzjonijiet korrettivi biex tindirizza n-nuqqasijiet serji identifikati matul l-evalwazzjoni ta' Schengen fil-qasam tal-ġestjoni tal-fruntiera esterna mwettqa fl-2017. Wara l-evalwazzjoni, rapport li jkopri r-riżultati u l-valutazzjonijiet u li jelenka l-aħjar prattiki u n-nuqqasijiet identifikati matul l-evalwazzjoni, ġie adottat bid-Deciżjoni ta' Implimentazzjoni tal-Kummissjoni C(2017)5134.

¹ ĠU L 295, 6.11.2013, p. 27.

- (2) Sabiex iżżid l-effiċjenza operazzjonali fil-ġestjoni tal-fruntieri, il-Pulizija Izlandiża, permezz tad-Dipartiment Internazzjonali, tagħmel użu estensiv min-netwerk li jiffunzjona tajjeb ta' pulizija u ta' uffiċjali ta' kollegament tad-dwana li jikkondividu l-pajjiżi Nordiċi li jippermetti kooperazzjoni interistituzzjonali effettiva fil-livell nazzjonali u f' dak internazzjonali. L-Unità tal-Pulizija fl-Ajruport ta' Keflavik tuża n-netwerk ta' skambju ta' informazzjoni bejn il-Pulizija tal-Ajruporti Nordiċi (Nordic Airport Police Information Exchange, NAPIX) biex ikollha skambju attiv ta' informazzjoni bil-ġħan li tipprevjeni u tiġġieled kontra r-reati transfruntiera. Iċ-Ċentru tad-Dokumenti tal-Ajruport ta' Keflavik huwa strument effettiv għal skrutinju bir-reqqa tad-dokumenti tal-ivvjagġar u biex jipprovdi appoġġ forensiku lill-unitajiet tal-pulizija reġjonali madwar il-pajjiż kollu.
- (3) Minkejja dawn il-punti ta' interess partikolari, iż-żjara fil-post uriet nuqqasijiet serji fit-twertiq tal-kontroll fil-fruntieri esterni mill-Iżlanda, b' mod partikolari minħabba n-nuqqas ta' approċċ strateġiku għall-ġestjoni tal-fruntieri u għadd ta' impjegati u livell ta' taħriġ insuffiċjenti. Fiċ-ċirkostanzi attwali fejn l-Iżlanda qed taffaċċja żieda qawwija fl-għadd ta' passiġġieri u bir-riskji relatati mal-migrazzjoni irregolari, l-Iżlanda qed tittraskura b' mod serju l-obbligi tagħha fit-twertiq tal-kontrolli fil-fruntieri esterni u fl-iżgurar ta' livell effiċjenti, għoli u uniformi ta' verifiki fil-fruntieri.
- (4) Għalhekk, huwa importanti li kull nuqqas identifikat jiġi korrett bl-inqas dewmien possibbli. Fid-dawl tal-importanza tal-konformità mal-acquis ta' Schengen, jinħtieġ li tingħata prijorità lill-implimentazzjoni tar-rakkomandazzjonijiet fir-rigward ta': ġestjoni integrata tal-fruntieri: 1 u 3; rizorsi umani u professjonalità: 4, 5, 6, 7, 26, 34, 35 u 36; analiżi tar-riskji: 15 u 16; sorveljanza fil-fruntieri tal-baħar: 21; skambju ta' informazzjoni: 29; informazzjoni antiċipata dwar il-passiġġieri 32.
- (5) Jinħtieġ li din id-Deciżjoni tintbagħat lill-Parlament Ewropew u lill-parlamenti tal-Istati Membri. Fi żmien xahar mill-adozzjoni tagħha, jinħtieġ li l-Iżlanda, skont l-Artikolu 16 (1) tar-Regolament (UE) Nru 1053/2013, tistabbilixxi pjan ta' azzjoni li jelenka r-rakkomandazzjonijiet kollha sabiex ikun ikkoreġut kull nuqqas identifikat fir-rapport ta' evalwazzjoni u biex dan il-pjan ta' azzjoni jiġi pprovdut lill-Kummissjoni u lill-Kunsill.

JIRRAKKOMANDA:

li l-Iżlanda għandha:

Ġenerali

A) Ġestjoni integrata tal-fruntieri (Integrated Border Management, IBM)

1. issaħħaħ l-ippjanar strateġiku, il-bini ta' kapaċità u l-koordinazzjoni tal-kapaċità dwar il-ġestjoni integrata tal-fruntieri fil-Pulizija Izlandiża fil-livell nazzjonali; tistabbilixxi strutturi funzjonali u speċifiċi ta' ġestjoni tal-kontroll fil-fruntieri fil-Pulizija Izlandiża biex tiggarrantixxi approċċ komprensiv u unit għall-kontroll fil-fruntieri fil-livell nazzjonali u reġjonali;
2. tissupplimenta n-notifika bbażata fuq l-Artikolu 39(1.d) tal-Kodiċi tal-Fruntieri ta' Schengen (KFS) billi żżid il-Gwardja tal-Kosta Izlandiża u possibbilment id-Direttorat tal-Immigrazzjoni mal-lista ta' servizzi nazzjonali responabbli mill-kontroll fil-fruntieri;
3. tistabbilixxi strateġija nazzjonali tal-IBM konformi mar-rekwiżiti stipulati fl-Artikolu 3.3.1 (l-ewwel sentenza) tar-Regolament dwar il-Gwardja Ewropea tal-Fruntiera u tal-Kosta (European Border and Coast Guard, EBCG) (ir-Regolament EBCG); jinħtieg li l-istrateġija nazzjonali tal-IBM tiġi appoġġata minn pjan ta' azzjoni pluriennali biex tkun garantita l-implimentazzjoni effettiva; tagħmel użu sħiħ mill-programm ta' taħriġ tal-IBM pprovdut mill-Aġenzija Ewropea għall-Gwardja Ewropea tal-Fruntiera u tal-Kosta (l-Aġenzija) meta tiżviluppa l-istrateġija IBM nazzjonali u l-pjan ta' azzjoni;

B) Riżorsi umani u professjonalità

4. tiegħu azzjonijiet immedjati biex iżżid l-għadd ta' persunal imħarreġ b'mod adegwat li jinħatar sabiex iwettaq verifiki fil-fruntieri, b'mod partikolari fl-Ajruport ta' Keflavik, iżda wkoll fil-Pulizija Metropolitana u d-Distrett tal-Pulizija tal-Lvant;
5. tikkunsidra mill-ġdid il-kunċett ta' "gwardji tal-fruntiera speċjali" li jiġu rekrutati biex jappoġġaw l-uffiċjali tal-fruntiera fl-Ajruport ta' Keflavik sabiex iwettqu verifiki tal-ewwel linja u jipprovdu lill-uffiċjali b'livell xieraq ta' taħriġ f'konformità mal-Kurrikulu Bażiku Komuni ("CCC"- Common Core Curriculum);

6. tistabbilixxi pjan ta' żvilupp tar-riżorsi umani għall-kontroll fil-fruntieri bbażat fuq valutazzjoni fit-tul tas-sitwazzjoni nazzjonali;
7. tistabbilixxi sistema ta' taħriġ dwar il-ġestjoni tal-fruntieri li tkopri s-servizzi kollha involuti fil-ġestjoni tal-fruntieri bħall-Gwardja tal-Kosta u d-Direttorat għall-Immigrazzjoni;
8. tiżgura li l-kurrikulu nazzjonali ta' taħriġ għall-ġestjoni tal-fruntieri huwa konformi mas-CCC; tikkunsidra l-użu tal-istrument tal-Valutazzjoni tal-Interoperabbiltà pprovdut mill-Aġenzija biex tagħmel valutazzjoni komprensiva tal-implimentazzjoni tas-CCC; tiżgura li l-gwardji tal-fruntiera kollha f'servizzi tal-fruntiera differenti jkunu rċevew taħriġ bażiku konformi mas-CCC; tagħmel użu sħiħ mill-istrumenti ta' taħriġ disponibbli mhejjija mill-Aġenzija u tipparteċipa b'mod attiv fil-laqgħat tal-koordinaturi tat-taħriġ nazzjonali organizzati mill-Unità ta' Taħriġ tal-Aġenzija;
9. tistabbilixxi kapaċità bażika nazzjonali u tkun lesta li tirċievi appoġġ mill-Aġenzija f'każ ta' ħtieġa operazzjonali; tagħmel użu mill-kunċett tal-punt fokali li gie mfassal mill-Aġenzija billi tistabbilixxi punt fokali fl-Ajruport ta' Keflavik li jrid l-ewwel jiġi ittestjat u wara jiġi attivat jekk ikun hemm ħtieġa operazzjonali; tistabbilixxi għażla nazzjonali ċara u proċess ta' rekrutagġ relatat mal-użu ta' persunal għal operazzjonijiet kongunti differenti u proġetti kkoordinati mill-Aġenzija;

C) Mekkanizmu nazzjonali ta' evalwazzjoni

10. tistabbilixxi sistema nazzjonali ta' kontroll tal-kwalità f'konformità mal-Artikolu 4(j) tar-Regolament tal-Gwardja Ewropea tal-Fruntiera u tal-Kosta 1624/2016 li tkopri lill-awtoritajiet nazzjonali kollha involuti fl-implimentazzjoni tal-ġestjoni integrata tal-fruntieri; tinkludi fis-sistema evalwazzjoni regolari u sistematika tal-kunċett tal-ġestjoni integrata tal-fruntieri bbażata fuq pjan ta' evalwazzjoni nazzjonali, rapportar ċar u mekkaniżmu ta' segwitu u tikkombinaha mat-twaqqif ta' funzjoni ta' valutazzjoni nazzjonali tal-vulnerabbiltà biex jiġi garantit approċċ komprensiv u integrat u biex jingħata kontribut għal dak li jrid jiġi żviluppat mill-Aġenzija; tħarreg lill-esperti inkarigati mill-evalwazzjoni nazzjonali fil-kors għall-evalwaturi ta' Schengen immexxi mill-Aġenzija;

D) Analizi tar-Riskji

11. tistabilixxi korp uniku reponsabbli fil-livell strateġiku għat-twettiq tal-analizi tar-riskji dwar il-migrazzjoni illegali u kwistjonijiet relatati mal-fruntieri, kif ukoll bażi tad-data ċentrali dwar l-indikaturi tar-riskji, inkluża data mid-distretti kollha tal-pulizija u tal-gwardja tal-kosta;
12. tistabilixxi indikaturi tar-riskji u profil tar-riskju konkreti biex tappoġġa l-attivitajiet tal-kontroll fil-fruntieri u sistema ta' rapportar koerenti fil-livell lokali, reġjonali u strateġiku, inkluż għall-Ajruport ta' Keflavik, il-Pulizija Metropolitana u d-Distrett tal-Pulizija tal-Lvant; tistabilixxi pjan ta' distribuzzjoni u pjattaforma elettronika aġġornata regolarment fuq kwistjonijiet relatati mal-fruntieri fuq l-internet u biex tiżgura distribuzzjoni strutturata tar-rapporti tal-analizi tar-riskji lill-kontropartijiet rilevanti fil-pulizija u awtoritajiet nazzjonali oħrajn involuti fil-ġestjoni tal-fruntieri;
13. tiżgura ammont ta' persunal suffiċjenti li jkun speċjalizzat biex iwettaq funzjonijiet ta' analizi tar-riskju fil-livelli strateġiċi, reġjonali u lokali u tipprovdu t-taħriġ xieraq (inkluż l-Ajruport ta' Keflavik, il-Pulizija Metropolitana u d-Distrett tal-Lvant);
14. tistabilixxi sistema nazzjonali ta' kooperazzjoni bejn l-aġenziji għall-iskambju tal-informazzjoni dwar l-analizi tar-riskji mwettqa fil-qasam tal-kontroll fil-fruntieri li tinvolvi b'mod partikolari l-Pulizija Izlandiża, id-Dwana u l-Gwardja tal-Kosta, flimkien mad-Direttorat għall-Immigrazzjoni;
15. tiżviluppa sistema ta' analizi tar-riskji f'konformità mal-kunċett tal-IBM li tkun konformi bis-siġħ mar-Regolament EBCG 1624/2016 u l-Mudell Integrat Komuni tal-Analizi tar-Riskji (Common Integrated Risk Analysis Model, CIRAM) 2.0 biex torbot il-proċess tal-analizi tar-riskji mal-ġestjoni tal-fruntieri fil-livell tattiku, operazzjonali u strateġiku u biex tinvolvi l-awtoritajiet kollha responsabbli mill-kontroll fil-fruntieri; tipproduċi prodotti ta' analizi tar-riskji f'konformità ma' CIRAM 2.0, tiddekrivi t-theddid, il-vulnerabbiltà u l-impatt fil-livell strateġiku, operazzjonali u tattiku; tuża l-analizi tar-riskji għal funzjonijiet ta' kmand u kontroll, ippjanar u allokkazzjoni ta' riżorsi;
16. tistabilixxi funzjoni ta' analizi tar-riskji f'konformità ma' CIRAM 2.0 fil-Gwardja tal-Kosta Izlandiża biex tiżgura kooperazzjoni formali effiċjenti mal-awtoritajiet nazzjonali ewlenin involuti fil-ġestjoni tal-fruntieri, speċjalment mal-Pulizija Izlandiża u d-Direttorat għall-Immigrazzjoni;

E) Kooperazzjoni internazzjonali

17. Tikkonkludi ftehimiet ta' kooperazzjoni mal-Istati Uniti u mal-Kanada dwar kwistjonijiet relatati bhall-iskambju ta' informazzjoni, prodotti ta' analizi tar-riskji u taħriġ biex tiżgura stampa prefruntiera koerenti kif ukoll biex ittejjeb il-funzjonijiet tal-analizi tar-riskji;

F) Sorveljanza fil-fruntieri tal-baħar

18. tistabbilixxi pjan strateġiku u operazzjonali ċar għas-sorveljanza fil-fruntieri tal-baħar fil-qasam tal-kontroll fil-fruntieri;
19. iżżid is-siġhat ta' pattulji għal skopijiet ta' ġestjoni tal-fruntieri permezz tal-kapaċitajiet marittimi u tal-ajru u tiżgura r-rizorsi finanzjarji, umani u tekniċi meħtieġa;
20. tistabbilixxi sistema ta' informazzjoni biex tiġbor u tanalizza l-informazzjoni marittima għal finijiet ta' ġestjoni tal-fruntieri u tagħti aċċess għal awtoritajiet nazzjonali rilevanti oħrajn involuti, b'mod partikolari l-Pulizija Izlandiża;
21. tiegħu azzjoni immedjata biex tinkludi suġġetti rilevanti għall-kontroll fil-fruntieri fil-kurrikula inizjali, ta' aġġornament u speċjalizzati għall-persunal tal-Gwardja tal-Kosta Izlandiża skont is-CCC u li tkun konformi mal-Artikolu 16(1) tal-Kodiċi tal-Fruntieri ta' Schengen (KFS);

G) Ċentru Nazzjonali ta' Koordinazzjoni (NCC)/Eurosur

22. tkompli tiżviluppa l-NCC (National Coordination Centre) sabiex tkun konformi bis-siġhat mar-rekwiziti ta' Schengen; tikkunsidra li tgħaqqdu maċ-Ċentru ta' Operazzjonijiet ICG biex tiżgura stampa nazzjonali integrata tas-sitwazzjoni konformi mar-Regolament Eurosur 1052/2013. Tqis li tikkontribwixxi għal-livelli "avvenimenti" u "analizi" ta' Eurosur;
23. tiżgura l-kapaċità tal-NCC li jopera 24/7 billi ttiprovdi ammont suffiċjenti ta' persunal imħarreg;
24. tiżgura l-implimentazzjoni tal-proġett tal-bini tal-kapaċità ffinanzjat mill-Fond għas-Sigurtà Interna - Fruntieri biex jappoġġa t-thaddim ta' Eurosur fl-Iżlanda;

Rakkomandazzjonijiet dwar siti individwali li saritilhom zjara

Kwistjonijiet orizzontali

25. tikkunsidra li tiċċentralizza s-setgħa biex jinħargu deċiżjonijiet dwar ir-rifjut ta' dħul fil-Pulizija Izlandiża li hija l-awtorità nazzjonali ewlenija responsabbli mill-verifiki fil-fruntieri u li toħroġ valutazzjonijiet tat-theddid fir-rigward tas-sigurtà interna u l-ordni pubblika;
26. tiżgura l-livell ġust ta' professjonalizmu u taħriġ għall-persunal li japplika r-rifjut tal-proċedura ta' dħul;
27. tiżgura konnessjoni mas-Sistema ta' Informazzjoni dwar il-Viża fil-punti ta' qsim tal-fruntiera reġjonali u livell suffiċjenti għall-persunal tal-pulizija li jkun jista' jwettaq il-proċedura fil-verifiki fil-fruntieri rigward l-awtentikazzjoni u l-validità tal-viża f'konformità mal-Artikolu 8(3.b) KFS;
28. tikkunsidra ċ-ċentralizzazzjoni tas-setgħa biex toħroġ viżi fil-fruntiera fil-Pulizija Izlandiża; tiżgura l-livell ġust ta' professjonalità u taħriġ għall-persunal tal-pulizija fi kwistjonijiet ta' viżi;
29. tikkunsidra li tipprevedi appoġġ elettroniku biex ittejjeb il-komunikazzjoni bejn il-Pulizija Izlandiża u d-Direttorat għall-Immigrazzjoni biex tiġġestixxi l-proċeduri relatati mal-migrazzjoni b'mod puntwali;
30. tiżgura taħriġ għall-Pulizija Izlandiża fil-ġestjoni ta' gruppi vulnerabbli (l-użu ta' strumenti ta' taħriġ disponibbli bħal Tfal VEGA maħruġa mill-Aġenzija);
31. tiżgura li l-leġislazzjoni u l-proċeduri nazzjonali fil-każ tar-rifjut ta' dħul ikunu konformi mal-Artikolu 14(4) KFS u jipprevedu faċilitajiet ta' akkoljenza xierqa għall-persuni biex jiġu rifjutati d-dħul waqt li jistennew li tittiehed id-deċiżjoni;

32. tistabbilixxi sistema koerenti għall-verifika u l-analizi ta' Informazzjoni Anticipata dwar il-Passiġġieri (Advance Passenger Information, API) skont id-Direttiva tal-Kunsill 82/2004. Testendi l-għbir tad-data dwar il-passiġġieri biex tappoġġa l-analizi tar-riskji billi timplimenta d-Direttiva dwar ir-Registru tal-Ismijiet tal-Passiġġieri; tiżgura numru biżżejjed ta' persunal imħarreg biex jimplimenta l-proġett API b'mod effiċjenti;
33. tadatta u timplimenta d-dispożizzjonijiet ġuridiċi rilevanti fir-rigward tal-pieni finanzjarji massimi u minimi applikabbli għal-linji tal-ajru sabiex iġġibha konformi mal-Artikolu 4(1) tad-Direttiva 2001/51/KE;

L-Ajruport ta' Keflavik

34. tiegħu azzjoni malajr b'urgenza biex iżżid l-għadd ta' persunal li jwettaq kontroll fil-fruntieri fl-Ajruport ta' Keflavik f'konformità mal-Artikolu 15 KFS. Tiżgura funzjoni speċifika tal-kontroll tal-fruntieri fl-ajruport li ma tkunx parti mill-kompiti normali tal-pulizija;
35. iżżid l-għadd ta' briefings mal-persunal rilevanti biex iżżid is-sensibilizzazzjoni u tkompli tiżviluppa l-hiliet tagħhom f'konformità mal-Artikolu 15 KFS;
36. iżżid it-taħriġ u l-kuxjenza dwar is-sitwazzjoni operattiva fil-fruntieri tal-pulizija u l-persunal ċivili biex tiżgura li jkunu konxji dwar il-kundizzjonijiet tad-dhul għal ċittadini ta' pajjiżi terzi stabbiliti fl-Artikolu 6(1) KFS u jwettqu verifiki fil-fruntieri f'konformità mal-Artikolu 8(2) u 8(3.a) KFS kif emendat bir-Regolament (UE) 2017/458 tal-15 ta' Marzu 2017;
37. tiżgura d-disponibbiltà tal-indikaturi tar-riskji għal Ġellieda Terroristi Barranin fuq quddiem nett u tipprovdi lill-gwardji tal-fruntieri bit-taħriġ rilevanti dwar kif tużahom matul il-verifiki fil-fruntieri;
38. tipprovdi persuni li huma soġġetti għal verifiki tat-tieni linja b'informazzjoni bil-miktub f'konformità mal-Artikolu 8(5) KFS;
39. tiġbor data statistika dwar verifiki tat-tieni linja biex tappoġġa l-proċess tal-analizi tar-riskji;

40. tiżgura li t-twettiq ta' verifiki fil-fruntieri jkun konformi mal-Artikolu 8(3.a) KFS relatat mal-kalkolu tas-sogġorn u rekwiżiti oħrajn, kif ukoll mal-Artikolu 8(3.b) KFS;
41. tiżgura li l-gwardji tal-fruntieri tal-ewwel u tat-tieni linja jirċievu aktar taħriġ dwar l-użu tal-VIS biex ikunu jistgħu jirkupraw informazzjoni rilevanti dwar l-applikant u l-viża billi jfittxu fil-bażi tad-data tal-VIS;
42. tiżgura li l-proċedura tal-verifiki fil-fruntieri fuq titjriet privati tkun konformi mal-Artikolu 8(3) KFS u l-punt 2.3.1 u 2.3.2 tal-Anness VI tal-Kodiċi tal-Fruntieri ta' Schengen;
43. taqşam b' mod effettiv l-għarfien espert taċ-Ċentru tad-Dokumenti ma' uffiċjali oħrajn li għandhom il-kompitu tal-funzjonijiet tal-kontroll fil-fruntieri f' Distretti tal-Pulizija oħrajn, pereżempju permezz tal-korsijiet mogħtija mill-istituzzjonijiet ta' taħriġ;
44. ixxerred rapporti regolari bi profili tar-riskju, allerti, tendenzi u modus operandi lil persunal tal-kontroll fil-fruntieri; tagħmel il-prodotti tal-analiżi tar-riskju aċċessibbli matul il-ħidma tal-kontroll fil-fruntiera, inkluż profili tar-riskju dwar kwistjonijiet importanti inkluż it-traffikar tan-nies u l-faċilitazzjoni ta' dħul klandestin ta' bnedmin;
45. tipprovdi taħriġ għal persunal tal-kontroll fil-fruntieri biex iżżid is-sensibilizzazzjoni dwar l-indikaturi tar-riskju u theddid relatat mal-migrazzjoni;
46. tiżgura kopertura xierqa tal-ħġieġ tal-kabini sabiex tiġi evitata osservazzjoni mhux awtorizzata tal-iskrins tal-kompjuter;
47. tiżgura spazju xieraq għal persuni inammissibbli fl-ajruport filwaqt li tikkunsidra l-iżviluppi futuri tal-fluss tal-passiġġieri;

Il-port ta' Sundahöfn / Reykjavik

48. tipprovdi tagħmir mobbli ta' verifika lill-pulizija li jagħmlu proċeduri ta' verifika fil-fruntieri fil-portijiet biex jiżgura li l-passiġġieri kollha li għandhom viża jiġu verifikati mal-VIS skont l-Artikolu 8 (3.b) KFS;
49. tiżgura żona fil-viċinanza immedjata tal-bastimenti tal-Pulizija Izlandiża biex twettaq verifiki fil-fruntieri f'konformità mal-punt 3.1.1 tal-Anness VI KFS;
50. tikkunsidra l-użu ta' faċilitajiet temporanji (pereż. kontejner jew karozza tal-linja speċjali) biex twettaq verifiki fil-fruntieri fil-portijiet f'konformità mal-Artikolu 8 KFS;
51. tiżgura li l-verifiki fil-fruntieri jitwettqu fuq il-bażi ta' indikaturi tar-riskji u profili tar-riskji. Tiżgura l-kumpilazzjoni u t-tixrid tal-profilu tar-riskji għal persunal tal-pulizija li jwettaq verifiki fil-fruntieri fil-portijiet;

Id-Distrett tal-Pulizija fil-Lvant

Kwistjonijiet ġenerali

52. tiżgura li l-profilu tar-riskji rilevanti jiġu żviluppati, aġġornati u kkomunikati fil-livell lokali lill-uffiċjali involuti fil-verifiki fil-fruntieri b'format bil-miktub bl-użu ta' kanal tad-distribuzzjoni effettiv (pereż. LOKE);
53. tipprovdi taħriġ speċifiku fl-analizi tar-riskji għal uffiċjali ta' kollegament distrettwali;
54. tiegħu miżuri immedjati biex tistabbilixxi funzjoni separata ta' kontroll fil-fruntieri fl-Istazzjon ta' Egilsstaðir u żżid l-għadd ta' uffiċjali tal-pulizija li jiġu assenjati biex iwettqu l-kontroll fil-fruntieri biex tiżgura l-livell rikjest ta' verifiki fil-fruntieri u tappoġġa l-kontinwità tal-operat;
55. tikkunsidra l-possibbiltà li tistabbilixxi unità tal-pulizija fil-Port ta' Seyðisfjörður sabiex tlaħhaq mal-kompiti relatati mal-ġestjoni tal-fruntieri indipendentement mill-kundizzjonijiet tat-temp jew piż tax-xogħol addizzjonali. Tipprovdi taħriġ inizjali, ta' aġġornament u speċjalizzat għal kwistjonijiet relatati mal-ġestjoni tal-fruntieri lil persunal tal-pulizija li jwettaq kontroll fil-fruntieri f'konformità mas-CCC u mal-Artikolu 16 KFS;

Il-Port ta' Seyðisfjorður

56. Tizgura li l-verifiki fil-fruntieri jkunu konformi mal-Artikolu 8 (3.b) KFS relatati mad-dhul u l-ħrug ta' ċittadini ta' pajjizi terzi;
57. tizgura funzjonalità waħda tat-tieni linja qrib il-post fejn jitwettqu l-verifiki tal-ewwel linja;
58. tizgura l-implimentazzjoni Prattika tal-Artikolu 11 (4) u l-**Anness IV (4.b)** KFS billi tassenja t-timbri li jindikaw il-kodiċi ta' sigurtà lil gwardja tal-fruntiera li l-identità tiegħu jinhtieg li tisemma;
59. tipprovdi spazju tax-xogħol speċifiku għall-verifiki fil-fruntieri fil-port skont l-Artikolu 19 u l-punt 3.1.1 tal-Anness VI KFS;

L-Ajruport ta' Egilsstaðir

60. tipprovdi għadd suffiċjenti ta' stazzjonijiet mobbli u postijiet tax-xogħol għal verifiki fil-fruntieri sabiex tizgura kontroll bla xkiel fil-fruntieri fl-Ajruport ta' Egilsstaðir matul is-Sajf.

Magħmul fi Brussell,

Għall-Kunsill

Il-President